



Ġabra tal-ġurisprudenza

SENTENZA TAL-QORTI TAL-ĠUSTIZZJA (Id-Disa' Awla)

15 ta' Jannar 2015*

“Rinviju għal decizjoni preliminari — Direttiva 93/13/KEE — Kamp ta' applikazzjoni — Kuntratti konklużi mal-konsumaturi — Kuntratt għal provvista ta' servizzi legali konkluż bejn avukat u konsumatur”

Fil-Kawża C-537/13,

li għandha bħala suġġett talba għal decizjoni preliminari skont l-Artikolu 267 TFUE, imressqa mil-Lietuvos Aukščiausiasis Teismas (il-Litwanja), permezz ta' decizjoni tas-7 ta' Ottubru 2013, li waslet fil-Qorti tal-Ġustizzja fl-14 ta' Ottubru 2013, fil-proċedura

Birutė Šiba

vs

Arūnas Devėnas,

IL-QORTI TAL-ĠUSTIZZJA (Id-Disa' Awla),

komposta minn J. Malenovský, li qed jaġixxi bħala President tad-Disa' Awla, M. Safjan (Relatur) u A. Prechal, Imħallfin,

Avukat Ġenerali: J. Kokott,

Reġistratur: M. Aleksejev, Amministratur,

wara li rat il-proċedura bil-miktub u wara s-seduta tal-1 ta' Ottubru 2014,

wara li kkunsidrat l-osservazzjonijiet ippreżentati:

- għal A. Devėnas, minnu stess, assistit minn I. Vėgėlė, avukati,
- għall-Gvern Litwan, minn G. Taluntytė, A. Svinkūnaitė u R. Krasuckaitė kif ukoll D. Kriauciūnas, bħala aġenti,
- għall-Irlanda, minn E. Creedon u A. Joyce, bħala aġenti, assistiti minn E. Carolan, BL, u D. McDonald, SC,
- għall-Gvern Spanjol, minn J. Garcıa-Valdecasas Dorrego u A. Gavela Llopis, bħala aġenti,
- għall-Gvern Pollakk, minn B. Majczyna, bħala aġent,

* Lingwa tal-kawża: il-Litwan.

— għall-Kummissjoni Ewropea, minn M. van Beek kif ukoll A. Steiblyté u J. Jokubauskaitė, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-Direttiva tal-Kunsill 93/13 KEE, tal-5 ta' April 1993, dwar klawżoli ingusti f'kuntratti mal-konsumatur (ĠU Edizzjoni Speċjali bil-Malti, Kapitolu 15, Vol. 2, p. 288).
- 2 Din it-talba tressqet fil-kuntest ta' kawża bejn B. Šiba u A. Devėnas, fil-kwalità tiegħu ta' avukat, dwar talba għall-ħlas tal-onorarji

Il-kuntest ġuridiku

Id-dritt tal-Unjoni

- 3 L-għaxar, it-tnax, l-erbatax, is-sittax u t-tmintax Il-premessa tad-Direttiva 93/13 jistabbilixxu:

“Billi tista' tinkiseb protezzjoni aktar effettiva tal-konsumatur billi jiġu adottati regoli tal-liġi uniformi fil-kwistjoni ta' klawżoli ingusti; billi dawk ir-regoli għandhom jgħoddu għall-kuntratti kollha konkluzi bejn il-bejgiegħa jew il-fornituri u l-konsumaturi; billi bħala riżultat kuntratti *inter alia* relatati ma' l-impieg, kuntratti relatati mad-drittijiet tas-suċċessjoni, kuntratti relatati mad-drittijiet taħt il-liġi tal-familja u kuntratti relatati ma' linkorporazzjoni u l-organizzazzjoni ta' kumpaniji jew ftehim ta' shubija għandhom jiġu esklużi minn din id-Direttiva;

[...]

billi [...], din id-Direttiva tkopri biss klawżoli kuntrattwali li ma jkunux ġew innegożjati individwalment;

[...]

billi [...] din id-Direttiva tgħodd ukoll għal snajja, negozji jew professjonijiet ta' natura pubblika;

[...]

billi l-istima, skond il-kriterji ġenerali magħzula, tal-karattru ingust ta' klawżoli, b'mod partikolari fil-bejgħ jew f'attivitajiet ta' provvista ta' natura pubblika li jipprovdu servizzi kollettivi li jqisu s-solidarjetà fost l-utenti, għandha tiġi supplimentata billi ssir valutazzjoni globali tad-diversi interessi involuti; billi din tikkostitwixxi l-htieġa ta' buona fede; billi, waqt li tkun qed issir stima ta' buona fede, għandha titqies b'mod partikolari s-saħħa tal-posizzjonijiet tal-ftehim tal-partijiet, kemm jekk il-konsumatur kellu xi jħajru biex jaqbel mal-klawżola kif ukoll jekk il-merkanzija jew is-servizzi nbiegħu jew ġew ipprovdu bl-ordni speċjali tal-konsumatur; billi l-htieġa ta' buona fede tista' tkun sodisfatta mill-bejgiegħ jew mill-fornitur meta dan jittratta b'mod ġust u ekwu mal-parti l-oħra li huwa għandu jikkunsidra l-interessi legittimi tagħha;

[...]

billi n-natura tal-merkanzija [beni] jew is-servizzi għandu jkollha influwenza fuq l-istima ta' kemm ma jkunux ġusti klawżoli kuntrattwali”.

4 Skont l-Artikolu 1 ta' din id-direttiva:

“1. L-għan ta' din id-Direttiva huwa li japprossima l-liġijiet, ir-regolamenti u d-disposizzjonijiet amministrattivi ta' l-Istati Membri relatati ma' klawżoli iġusti f'kuntratti konklużi bejn bejjieġh jew fornitur u konsumatur.

2. Il-klawżoli kuntrattwali li jirriflettu disposizzjonijiet mandatarji statutorji jew regolatorji u d-disposizzjonijiet jew il-principji ta' konvenzjonijiet internazzjonali li għalihom ikunu parti l-Istati Membri jew il-Komunità, b'mod partikolari fil-qasam tat-trasport, m'għandhomx ikunu suġġetti għad-disposizzjonijiet ta' din id-Direttiva.”

5 L-Artikolu 2 tal-imsemmija direttiva jipprovdi:

“Għall-finijiet ta' din id-direttiva:

[...]

b) ‘konsumatur’ tfisser kull persuna naturali li, f'kuntratti koperti minn din id-Direttiva, tkun qiegħda taġixxi għal skopjiet li jkunu barra s-sengħa, in-negozju jew il-professjoni taġħha;

ċ) ‘bejjieġh jew fornitur’ tfisser kull persuna naturali jew legali li, f'kuntratti koperti minn din id-Direttiva, tkun qiegħda taġixxi għal skopjiet relatati mas-sengħa, in-negozju jew il-professjoni taġħha, sew jekk proprjetà pubblika u sew jekk proprjetà privata”.

6 L-Artikolu 3(1) ta' din l-istess direttiva huwa redatt kif ġej:

“Klawżola kuntrattwali li ma tkunx ġiet negozjata individwalment għandha titqies iġusta jekk, kontra l-htieġa ta' buona fede, tkun tikkawża żbilanċ sinifikanti fid-drittijiet u l-obbligi tal-partijiet li joħorġu mill-kuntratt, bi ħsara għall-konsumatur.”

7 L-Artikolu 4(1) tad-Direttiva 93/13/KEE jiddisponi:

“Mingħajr preġudizzju għall-Artikolu 7, il-karattru iġust ta' klawżola kuntrattwali għandu jiġi stmat, billi titqies in-natura tal-merkanzija jew servizzi li għalihom ikun kien konkluż il-kuntratt u ssir referenza, filwaqt li jiġi konkluż il-kuntratt, għaċ-ċirkostanzi kollha preżenti waqt il-konklużjoni tal-kuntratt u għall-klawżoli l-oħra kollha tal-kuntratt jew ta' kuntratt iehor li jiddependi fuqu”.

8 L-Artikolu 5 ta' din id-direttiva jipprovdi:

“Fil-każ ta' kuntratti fejn ċerti klawżoli jew il-klawżoli kollha offruti lill-konsumatur ikunu bil-miktub, dawn il-klawżoli għandhom ikunu abbozzati b'lingwaġġ sempliċi u ċar. Fejn ikun hemm dubju dwar it-tifsir ta' klawżola, għandha tirbaħ l-interpretazzjoni l-aktar favorevoli għall-konsumatur. [...]”

Id-dritt Litwan

9 L-Artikolu 50 tal-Liġi dwar il-professjoni ta' avukat (Advokatūros įstatymas), tat-18 ta' Marzu 2004 (Žin., 2004, Nru 50-1632), jipprovdi:

“1. Il-klijenti jhallsu lill-avukat għas-servizzi legali pprovduti skont il-kuntratt billi jhallsu r-remunerazzjoni miftiehma bejn il-partijiet.

[...]

3. Sabiex jiġi stabbilit l-ammont tar-remunerazzjoni dovut lill-avukat minhabba fis-servizzi legali, għandhom jittiehdu inkunsiderazzjoni l-kumplessità tal-kawża, il-kwalifika u l-esperjenza tal-avukat, is-sitwazzjoni finanzjarja tal-klijent kif ukoll iċ-ċirkustanzi rilevanti l-oħra.”

Il-kawża prinċipali u d-domandi preliminari

- 10 B. Šiba kkonkludiet ma' A. Devėnas, fil-kwalità tiegħu ta' avukat, tliet kuntratti standard għal provvista ta' servizzi legali bi hlas, jiġifieri, fil-25 ta' Frar 2008, kuntratt li kellu bħala għan id-difiża tal-interessi tagħha fil-kuntest ta' proċedura ta' divorzju, ta' qsim tal-beni u tal-istabbiliment tal-post ta' residenza ta' wild, fl-14 ta' Novembru 2008, kuntratt intiż għad-difiża tal-interessi tagħha fil-proċedura għal annullament ta' tranżazzjoni mibdija minn B. Šiba u, fil-21 ta' Jannar 2010, kuntratt li permezz tiegħu B. Šiba qabdet lil A. Devėnas sabiex jippreżenta appell quddiem il-Klaipėdos apygardos teismas (Qorti Reġjonali ta' Klaipėda, il-Litwanja) u sabiex jiddefendi l-interessi tagħha fil-proċedura quddiem din il-qorti.
- 11 Il-modalitajiet ta' hlas tal-onorarji u t-terminu li fih kellu jsir dan il-hlas ma ġewx speċifikati fl-imsemmija kuntratti, u dawn tal-aħħar ma identifkawx bi preċiżjoni la d-diversi servizzi legali li minhabba fihom kien intalab l-imsemmi hlas u lanqas l-ispejjeż għall-provvisti li jikkorrispondu għalihom.
- 12 Peress li B. Šiba ma ħalsitx l-onorarji fit-terminu impost minn A. Devėnas, dan tal-aħħar adixxa lil Klaipėdos miesto apylinkės teismas (Qorti Distrettwali ta' Klaipėda, il-Litwanja) billi talab għall-ħruġ ta' ordni ta' hlas tas-somma ta' 15 000 litas Litwani (LTL) bħala hlas għall-onorarji dovuti.
- 13 Permezz tad-digriet tat-8 ta' Lulju 2011 u tas-sentenza tal-11 ta' April 2012, il-Klaipėdos miesto apylinkės teismas laqgħet it-talba ta' A. Devėnas.
- 14 Adita b'appell ippreżentat minn B. Šiba, il-Klaipėdos apygardos teismas ċaħdet dan l-appell permezz tas-sentenza tat-30 ta' Ottubru 2012.
- 15 B. Šiba appellat fil-kassazzjoni kontra din is-sentenza quddiem il-qorti tar-rinviju. Fl-appell tagħha, hija ssostni b'mod partikolari li l-qorti inferjuri ma ħadux inkunsiderazzjoni l-kwalità tagħha ta' konsumatur, b'tali mod li, għal kuntrarju ta' dak li timponi l-leġiżlazzjoni nazzjonali f'dan ir-rigward, dawn ma tawx interpretazzjoni favuriha tal-kuntratti kkontestati.
- 16 Il-qorti tar-rinviju tqis li huwa neċessarju li jiġi evalwat jekk avukat li jeżerċita professjoni liberali jistax jikklassifika bħala “bejjiiegħ jew fornitur” u jekk kuntratt ta' servizzi legali konkluz bejn avukat u persuna fiżika jikkostitwixxi kuntratt mal-konsumaturi bil-garanziji kollha marbuta għall-imsemmija persuna fiżika.
- 17 Huwa f'dawn iċ-ċirkustanzi li l-Lietuvos Aukščiausiasis Teismas (Qorti Suprema tal-Litwanja) iddeċidiet li tissospendi l-proċeduri u tagħmel id-domandi preliminari segwenti lill-Qorti tal-Ġustizzja:

“1) Persuna fiżika, li, bis-saħħa ta' kuntratt ta' servizzi legali bi hlas konkluz ma' avukat, irċeviet servizzi legali f'kawżi li jistgħu jikkoncernaw l-interessi personali tagħha (divorzju, qsim tal-beni bejn ex mizzewġin, eċċ.), għandha tiġi kklassifikata bħala konsumatur, fis-sens tad-dritt tal-Unjoni fil-qasam tal-protezzjoni tal-konsumaturi?

- 2) Avukat, membru ta' professjoni liberali (“[liberal] profession” bl-Ingliż), li jikkonkludi ma' persuna fiżika kuntratt ta' servizzi legali bi ħlas, li permezz tiegħu huwa jintrabat li jipprovdi servizzi legali sabiex jippermetti lil din il-persuna fiżika tissodisfa b'żonnijiet li ma humiex konnessi mal-attività professjonali tagħha, għandu jiġi kklassifikat bħala “bejjiegħ jew fornitur”, fis-sens tad-dritt tal-Unjoni fil-qasam tal-protezzjoni tal-konsumaturi?
- 3) Kuntratti ta' servizzi legali bi ħlas konkluzi minn avukat, li jeżerċita l-attività professjonali tiegħu inkwantu membru ta' professjoni liberali, jaqgħu fil-kamp ta' applikazzjoni tad-Direttiva tal-Kunsill 93/13/KEE [...]?
- 4) Fil-każ ta' risposta fl-affermattiv għat-tielet domanda, għandu jiġi deċiż jekk il-kriterji ġenerali humiex applikabbli għall-klassifikazzjoni ta' dawn il-kuntratti bħala kuntratti mal-konsumaturi jew jekk il-klassifikazzjoni tagħhom bħala tali ssegwix kriterji speċifiċi. Jekk għandhom jintużaw kriterji speċifiċi għall-klassifikazzjoni ta' dawn il-kuntratti bħala kuntratti mal-konsumaturi, liema għandhom ikunu dawn il-kriterji?”

Fuq id-domandi preliminari

- 18 Permezz tad-domandi tagħha, li għandhom jiġu eżaminati flimkien, il-qorti tar-rinviju essenzjalment tistaqsi, jekk id-Direttiva 93/13 għandhiex tiġi interpretata fis-sens li hija tapplika għal kuntratti standard ta' servizzi legali, bħal dawk inkwistjoni fil-kawża prinċipali, konkluzi bejn avukat u persuna fiżika li ma taġixxix għall-għanijiet li jaqgħu fil-kuntest tal-attività professjonali tagħha.
- 19 F'dan ir-rigward, għandu jiġi nnotat li d-Direttiva 93/13 tapplika, kif jirriżulta mill-Artikoli 1(1) u 3(1) tagħha, għall-klawżoli ta' “kuntratti konkluzi bejn bejjiegħ jew fornitur u konsumatur” li ma jkunux “g[ew] negozjat[i] individwalment” (ara, f'dan is-sens, is-sentenza *Constructora Principado*, C-226/12, EU:C:2014:10, punt 18).
- 20 Kif tistabilixxi l-għaxar premessa tad-Direttiva 93/13 ir-regoli uniformi dwar il-klawżoli ingusti għandhom japplikaw għall-“kuntratti kollha” konkluzi bejn bejjiegħ jew fornitur u konsumatur, kif iddefiniti fl-Artikolu 2(b) u (ċ) tad-Direttiva 93/13 (ara s-sentenza *Asbeek Brusse u de Man Garabito*, C-488/11, EU:C:2013:341, punt 29).
- 21 Għaldaqstant huwa b'riferiment għall-kwalità tal-partijiet kontraenti, li permezz tagħha jiġi ddeterminat jekk dawn jaġixxux jew le fil-kuntest tal-attività professjonali tagħhom, li d-Direttiva 93/13 tiddefinixxi l-kuntratti li huma suġġetti għaliha (sentenza *Asbeek Brusse u de Man Garabito*, EU:C:2013:341, punt 30).
- 22 Dan il-kriterju jikkorrispondi mal-idea li fuqu hija bbażata s-sistema ta' protezzjoni implementata minn din id-direttiva, jiġifieri, li l-konsumatur jinsab f'sitwazzjoni inferjuri fil-konfront tal-bejjiegħ jew tal-fornitur fir-rigward kemm tas-setgħa ta' negozjar kif ukoll tal-livell ta' informazzjoni, sitwazzjoni li twassal lill-konsumatur sabiex jaqbel mal-kundizzjonijiet imħejjija minn qabel minn bejjiegħ jew fornitur mingħajr ma jkun jista' jeżerċita influwenza fuq il-kontenut tagħhom (sentenza *Asbeek Brusse u de Man Garabito*, EU:C:2013:341, punt 31 u l-ġurisprudenza ċċitata).
- 23 Issa, għal dak li jirrigwarda l-kuntratti ta' servizzi legali, bħal dawk inkwistjoni fil-kawża prinċipali, għandu jiġi nnotat li, fil-qasam tal-provvisti offerti mill-avukati, teżisti, bħala prinċipju, inugwaljanza bejn il-“klijenti-konsumaturi” u l-avukati, minhabba b'mod partikolari fin-nuqqas ta' simmetrija ta' informazzjoni bejn dawn il-partijiet. Fil-fatt, l-avukati jiddisponu minn livell għoli ta' kompetenza teknika li l-konsumaturi mhux bilfors ikollhom, b'mod li dawn tal-aħħar isibuha diffiċli jevalwaw il-kwalità tas-servizzi pprovvuti lilhom (ara, f'dan is-sens, is-sentenza *Cipolla et.*, C-94/04 u C-202/04, EU:C:2006:758, punt 68).

- 24 Ghalhekk, avukat li, bhal fil-kawża prinċipali, fil-kuntest tal-attività professjonali tiegħu, jipprovdi, bi hlas, servizz legali għall-benefiċċju ta' persuna fiżika li taġixxi għall-għanijiet privati huwa "bejjiegħ jew fornitur", fis-sens tal-Artikolu 2(ċ) tad-Direttiva 93/13. Il-kuntratt dwar il-provvista ta' tali servizz huwa, konsegwentement, suġġett għall-iskema ta' din id-direttiva.
- 25 Tali konstatazzjoni ma tistax tiġi kkonfutata min-natura pubblika tal-attività tal-avukati, sa fejn l-Artikolu 2(ċ) tad-Direttiva 93/13 jkopri kull attività professjonali "sew jekk proprjetà pubblika u sew jekk proprjetà privata" u li, kif tistabbilixxi l-erbatax-il premessa tagħha, din id-direttiva tapplika "ukoll għal snajja, negozji jew professjonijiet ta' natura pubblika".
- 26 Meta avukat jiddeċiedi li juża, fir-relazzjonijiet kuntrattwali mal-klijenti tiegħu, il-klawżoli standard redatti minn qabel minnu stess jew mill-korpi tal-ordni ta' professjonisti tiegħu, hija bir-rieda stess ta' dan l-avukat li l-imsemmija klawżoli huma direttament integrati fil-kuntratti rispettivi.
- 27 Peress li l-avukati jiddeċiedu liberament li jagħmlu użu minn tali klawżoli standard li ma jirriflettux id-dispożizzjonijiet mandatarji statutorji jew regolatorji fis-sens tal-Artikolu 1(2) tad-Direttiva 93/13, ma jistax barra minn hekk jiġi sostnut li l-applikazzjoni ta' din tal-aħħar tista' tippregudika l-ispeċifità tar-relazzjonijiet bejn avukat u klijent tiegħu kif ukoll il-prinċipji li huma l-bażi tal-eżerċizzju tal-professjoni ta' avukat.
- 28 Fil-fatt, fir-rigward tal-għan ta' protezzjoni tal-konsumaturi li tftitex tilhaq din id-direttiva, in-natura pubblika jew privata tal-attivitajiet tal-professjonisti jew il-missjoni speċifika ta' din tal-aħħar ma jistgħux jiddeterminaw il-kwistjoni tal-applikabbiltà stess tal-imsemmija direttiva (ara, b'analogija, is-sentenza *Zentrale zur Bekämpfung unlauteren Wettbewerbs*, C-59/12, EU:C:2013:634, punt 37).
- 29 Kif innotat f'dan ir-rigward il-Kummissjoni Ewropea waqt is-seduta, l-esklużjoni mill-kamp ta' applikazzjoni tad-Direttiva 93/13 ta' numru ta' kuntratti konklużi mill-"klijenti-konsumaturi" ma' persuni li jeżerċitaw professjonijiet liberali li huma kkaratterizzati mill-indipendenza u mir-rekwiżiti tal-etika li għalihom huma suġġetti dawn il-persuni ċċaħhad lill dawn il-"klijenti-konsumaturi" kollha mill-protezzjoni mogħtija mill-imsemmija direttiva.
- 30 Għal dak li jirrigwarda, b'mod partikolari, iċ-ċirkustanza li, fil-kuntest tal-attivitajiet tagħhom, l-avukati huma obbligati li jieħdu ħsieb li josservaw il-kunfidenzjalità tar-relazzjonijiet tagħhom mal-"klijenti-konsumaturi", din iċ-ċirkustanza għalhekk ma tikkostitwixx ostakolu għall-applikazzjoni tad-Direttiva 93/13 fir-rigward tal-klawżoli standard tal-kuntratti dwar il-provvista ta' servizzi legali.
- 31 Fil-fatt, il-klawżoli kuntrattwali li ma jkunux ġew innegożjati individwalment, b'mod partikolari dawk li huma redatti għall-użu ġenerali, ma jinkludux, bħala tali, informazzjoni ppersonalizzata dwar il-klijenti tal-avukati li l-iżvelar tagħha tista' tippregudika s-sigriet tal-professjoni ta' avukat.
- 32 Ċertament, ir-redazzjoni speċifika ta' klawżola kuntrattwali, b'mod partikolari dik li tirrigwarda l-modalitajiet ta' hlas tal-onorarji tal-avukat, tista' eventwalment, minn tal-inqas incidentalment, tiżvela ċerti aspetti tar-relazzjoni bejn l-avukat u l-klijent tiegħu li għandhom jibqgħu sigrieti. Madankollu, tali klawżola hija nnegożjata individwalment u, b'dan il-mod, kif jirrizulta mill-punt 19 ta' din is-sentenza, hija eskluża mill-applikazzjoni tad-Direttiva 93/13.
- 33 Xorta jibqa' l-fatt li n-natura tas-servizzi li huma s-suġġett tal-kuntratti li jaqgħu taħt id-Direttiva 93/13 għandha tittiehed inkunsiderazzjoni, skont l-Artikolu 4(1) tagħha, moqri fid-dawl tat-tmintax-il premessa tagħha, sabiex tiġi evalwata n-natura ingusta tal-klawżoli ta' dawn il-kuntratti. Fil-fatt, din l-evalwazzjoni għandha ssir mill-qorti nazzjonali billi tittiehed inkunsiderazzjoni din in-natura u billi tirreferi, filwaqt li jiġi konkluż il-kuntratt, għaċ-ċirkustanzi kollha preżenti waqt il-konklużjoni tal-kuntratt (ara, f'dan is-sens, is-sentenza *Aziz*, C-415/11, EU:C:2013:164, punt 71, kif ukoll id-digriet *Sebestyén*, C-342/13, EU:C:2014:1857, punt 29).

- 34 Għalhekk, għal dak li jirrigwarda l-kuntratti dwar is-servizzi legali, bħal dawk inkwistjoni fil-kawża prinċipali, hija l-qorti tar-rinviju li għandha tiegħu inkunsiderazzjoni n-natura partikolari ta' dawn is-servizzi fl-evalwazzjoni tagħha tan-natura tal-klawżoli kuntrattwali abbozzati b'lingwaġġ sempliċi u ċar, skont l-ewwel sentenza tal-Artikolu 5 tad-Direttiva 93/13, u li tagħtihom, f'każ ta' dubju, skont it-tieni sentenza ta' dan l-artikolu, l-interpretazzjoni l-iktar favorevoli għall-konsumatur.
- 35 Fid-dawl tal-kunsiderazzjonijiet preċedenti, ir-risposta li għandha tingħata għad-domandi magħmula għandha tkun li d-Direttiva 93/13 għandha tiġi interpretata fis-sens li hija tapplika għal kuntratti standard ta' servizzi legali, bħal dawk inkwistjoni fil-kawża prinċipali, konkluzi bejn avukat u persuna fiżika li ma taġixxix għall-għanijiet li jaqgħu fil-kuntest tal-attività professjonali tagħha.

Fuq l-ispejjeż

- 36 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

Id-Direttiva tal-Kunsill 93/13 KEE, tal-5 ta' April 1993, dwar klawżoli ingusti f'kuntratti mal-konsumatur, għandha tiġi interpretata fis-sens li hija tapplika għal kuntratti standard ta' servizzi legali, bħal dawk inkwistjoni fil-kawża prinċipali, konkluzi bejn avukat u persuna fiżika li ma taġixxix għall-għanijiet li jaqgħu fil-kuntest tal-attività professjonali tagħha.

Firem